

حضرت اقدس پیر و مرشد مولانا سید حامد میاں صاحب کے مجلس ذکر کے بعد درس حدیث کا سلسلہ وار بیان ”خانقاہ حامد یہ چشتیہ“ رانیونڈ روڈ لاہور کے زیر انتظام ماہنامہ ”انوار مدینہ“ کے ذریعہ ہر ماہ حضرت اقدس کے مریدین اور عام مسلمانوں تک باقاعدہ پہنچایا جاتا ہے۔ اللہ تعالیٰ حضرت اقدس کے اس فیض کو تاقیامت جاری و مقبول فرمائے۔ (آمین)

معاشرہ کو ”سلجھانا“ اُس کو ”متمول“ کرنے سے زیادہ اہم ہے

آپ ﷺ نے ”فکری اصلاح“ کو ترجیح دی

اُس دور میں برائیوں کا رواج تھا سزا میں نہ تھیں

ایمان کامل ہو تو انسان گناہوں سے بچ سکتا ہے

(کیسٹ نمبر 78 سائیڈ B 15 - 11 - 1987)

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى خَيْرِ خَلْقِهِ سَيِّدِنَا وَمَوْلَانَا مُحَمَّدٍ وَآلِهِ  
وَأَصْحَابِهِ أَجْمَعِينَ آمَنَّا بِعَدَا!

جناب رسول اللہ ﷺ نے بیعت کے جو کلمات رکھے ہیں وہ قرآن پاک میں بھی اترے

اور اُس میں ہے ﴿إِذَا جَاءَكَ الْمُؤْمِنَاتُ يُبَايِعْنَكَ﴾ جب مومن عورتیں آئیں بیعت کرنے کے لیے تو

انہیں بیعت کر لیں لیکن اس طرح ﴿عَلَىٰ أَنْ لَا يُشْرِكْنَ بِاللَّهِ شَيْئًا﴾ اللہ کے ساتھ شریک نہیں کریں گی

﴿وَلَا يَسْرِقْنَ﴾ چوری نہیں کریں گی، زنا نہیں کریں گی، بہتان نہیں باندھیں گی اور اچھے کام میں تعمیل

کریں گی تو پھر بیعت کر لیں، یہ کلمات قرآن پاک کی سوردہ ممتحنہ میں آئے ہیں۔

رسول اللہ ﷺ نے یہ فرمایا ہے کہ جب کوئی بدکار بدکاری کرتا ہے تو اُس وقت وہ ایمان کی

حالت پر نہیں رہتا لَا يَزْنِي الزَّانِي حِينَ يَزْنِي وَهُوَ مُؤْمِنٌ وَلَا يَسْرِقُ السَّارِقُ حِينَ يَسْرِقُ وَهُوَ مُؤْمِنٌ

جس وقت چوری کر رہا ہے عین اُس وقت وہ ایمان کی حالت میں نہیں ہے وَلَا يَشْرَبُ الْخَمْرَ حِينَ يَشْرَبُهَا وَهُوَ مُؤْمِنٌ جس وقت شراب پیتا ہو اُس وقت وہ ایمان کی حالت میں نہیں ہے۔

ان لوگوں میں ان تمام چیزوں کا رواج تھا، سزا نہیں تھی کسی نے چوری کر لی، سزا کوئی نہیں ہے اُس کے لیے، حد کوئی نہیں ہے اور بدکاری کی مختلف شکلیں تھیں اور اُس میں کوئی حد نہیں تھی مقرر، سزا مقرر نہیں تھی، شراب عام چیز تھی کوئی بات تھی ہی نہیں خرابی کی اس میں، بہت کم ایسے ہیں کہ جنہوں نے شراب خود سے نہیں پی، تاریخ میں اُن کے اسمائے گرامی آتے ہیں وہاں ذکر ملتا ہے کہ انہوں نے یہ دیکھا کہ شراب پینے کے بعد عقل کام نہیں کرتی اور آدمی ایسی باتیں کرتا ہے کہ جس پہ لوگ ہنستے ہیں تو یہ دیکھ کر کہ یہ ایسی چیز ہے کہ جس کا نتیجہ یہ ہوتا ہے کہ لوگ ہنستے ہیں تو انہوں نے از خود ہی شراب کو اپنی طبیعت سے ناپسند کیا ورنہ منع نہیں تھا، ابتدائے اسلام میں بھی منع نہیں تھا۔

معاشرہ کو ”سبکھانا“، اُس کو ”متمول“ کرنے سے زیادہ اہم ہے :

اور حضرت عائشہ رضی اللہ عنہا بھی فرماتی ہیں کہ پہلے تو ایمان کی طرف آپ نے دعوت دی جب ایمان مضبوط ہو گیا تو پھر رسول اللہ ﷺ نے اَمْرٌ اور نَهْيٌ فرمایا کہ یہ کام کرو یہ نہ کرو اور اس کی یہ سزا ہوگی پھر حکومت ایک طرح قائم فرمائی اور احکامِ الہیہ تدریجاً نازل ہوئے، آزاد معاشرہ کی پیداوار تھی جتنی جتنی برداشت ہوتی گئی اتنے اتنے احکام اُترتے چلے گئے، چوری کے بارے میں پہلے تو نہیں اُترا تھا حکم کہ ہاتھ کاٹ دو ہاں جب معاشرہ ”سمجھ“ گیا، یہ نہیں کہ ”متمول“ ہو گیا معاشرہ، بلکہ سمجھ گیا سلجھ گیا ذہنی طور پر، ویسے غریب ہی تھے اور بہت غریب تھے کثرت سے۔ ایک صحابی نے تو نماز پڑھ کے دکھائی قصداً ایک کپڑے میں، ایک چادر (تہبند کے طور پر) باندھ رکھی تھی، ایک اوڑھنے کی تھی جو اوڑھنے کی تھی وہ پاس ہی ایک لکڑی کھڑی تھی اُس پر لٹکی ہوئی تھی تو اُن سے کسی نے پوچھا کہ جناب نے ایسے کیوں کیا ؟ انہوں نے کہا اس لیے کہ تم جیسا کوئی آدمی مجھے دیکھے گا، دیکھے گا تو پوچھے گا، پوچھے گا تو بتاؤں گا کہ رسول اللہ ﷺ کے زمانے میں دو کپڑے کس کے پاس ہوا کرتے تھے۔

”غریب“ مانتا ہے ”متمول“ اکڑتا ہے :

اب یہ کہتے ہیں لوگ آج کل کے دور میں کہ پہلے معاشرہ درست ہو متمول ہو ہر ایک کو کھانے کو میسر ہو فراخ روزی حاصل ہو پھر یہ سزائیں نافذ کی جائیں اب دو کپڑے بھی میسر نہ ہوں اور چوری پر ہاتھ کاٹ دیا جائے ! حالانکہ بات یہ ہے کہ آدمی غربت میں تو مان بھی لیتا ہے اگر غربت نہ رہے تو سنتا بھی نہیں کسی کی ، پریشان حال ہو کوئی بات کہی جائے تو سمجھ میں آ جاتی ہے اور جو امیر ہو دولت مند ہو وہ تو سمجھتا ہے کہ دولت مند بھی میں ہی ہوں عقلمند بھی میں ہی ہوں تو دوسروں کی بات تو خاطر میں ہی نہیں لاتا۔

نبی علیہ السلام نے عوام کی ”فکری اصلاح“ فرمائی :

تو معاشرہ کی درستگی اُس دور میں کیسے ہوئی تھی ؟ وہ فکری لحاظ سے ہوئی تھی کہ ان کا ذہن صحیح طرح سوچنے لگے حق کو حق ، باطل کو باطل اور دُنیا کی بہ نسبت آخرت پر نظریہ رہنے لگے تو پھر احکامِ الہیہ اُترنے شروع ہو گئے مدینہ منورہ میں ، سزائیں وغیرہ حدود یہ سب اُتریں۔

شروع میں شراب حرام نہ تھی ، غزوہٴ اُحد میں ہدایات کی خلاف ورزی کی وجہ :

مدینہ منورہ جب تشریف آوری ہوئی ہے تو اُس وقت تک شراب منع نہیں تھی اور شراب پینے ہوئے تھے صحابہ کرام ، اُحد کے میدان میں شہید جو ہوئے ہیں اُن میں بہت سے ایسے تھے کہ صحابہ کہتے ہیں کہ شراب تو اُن کے پیٹ میں ہوگی اُس وقت جو ابتداء میں شہید ہو گئے ، حضرت حمزہ رضی اللہ عنہ بھی اُن میں شہید ہوئے ہیں اور بدر کے بعد اُن کا شراب اور نشہ اِس کا ذکر باقاعدہ آتا ہے حدیث کی کتابوں میں ، یہ (غزوہٴ اُحد کا قصہ) بھی حدیث کی کتابوں میں آتا ہے اور وہ جو بھول گئے تھے رسول اللہ ﷺ کے ارشاد کو وہ تیس صحابہ کرام کا یا پچاس کا جو ایک دستہ مقرر کیا تھا کہ ادھر سے نہ ہٹنا چاہے ہمیں کامیابی ہو اور چاہے ہمیں شکست ہو اور چاہے ہماری بوٹیاں جانور نوچ لیں تمہیں یہاں سے نہیں ہٹنا ، اُن لوگوں کے ذہن میں یہ بات نہیں رہی اور دماغ میں یہی آیا اور چل پڑے کیونکہ لڑائی

تھوڑی سی دیر ہوئی اور ٹھکست ہو گئی کفار کو وہ بھاگے، یہ سمجھے کامیاب ہو گئے اور اتر آئے، یہ اُن کا اترنا یہ سمجھ میں آتا ہی نہیں سوائے اِس کے کہ آسان سی تاویل یہ ہے کہ وہ بھی شراب پیئے ہوئے تھے چونکہ (شراب کے بارے میں) صحابہ کرام کا سوال یہ موجود ہے اور اُس میں یہ بھی موجود ہے کہ ہم میں سے بہت سے صحابہ شہید ہوئے اور شراب اُن کے پیٹ میں تھی وَهِيَ فِي بَطُونِهِمْ ۱۔

ہدایت کی خلاف ورزی مالِ غنیمت کے لالچ میں نہ تھی بلکہ..... :

تو یہ بات سمجھ میں آتی ہے کہ شراب کے نشہ میں ایسی چیز ہو گئی ہوگی ورنہ وہ تو رسول اللہ ﷺ کے حکم کے خلاف کرنے والے تھے ہی نہیں، تو جنہیں امیر بنایا ہے وہ منع کر رہے ہیں اور پھر بھی نہیں سن رہے اور کیا دماغ میں آرہی ہے کہ مالِ غنیمت اور مالِ غنیمت کا مسئلہ اُنہیں معلوم تھا کہ مالِ غنیمت کا مطلب یہ نہیں ہے کہ جس کے جو چیز ہاتھ میں ہو جائے وہ اُس کی ہو گئی بلکہ مالِ غنیمت کا مطلب تو یہ ہے کہ جمع کرنا ہے اُکھٹا کرنا ہے بس ورنہ کچھ بھی نہیں لے سکتے اور یہ دوسری لڑائی تھی اس سے پہلے بدر کی ہو چکی تھی اُن کو احکام معلوم ہو چکے تھے اور اسی طرح کئی ایک چھوٹی لڑائیاں بھی ہوئیں رسول اللہ ﷺ (دستے) بھیجتے رہے تھے تو اُن کو یہ بھی نہیں کہا جاسکتا کہ مال کا لالچ تھا مال کا لالچ تو وہاں ہو جہاں مسئلہ معلوم نہ ہو جب مسئلہ معلوم ہے کہ ہم لے ہی نہیں سکتے تو پھر یہ کہنا کہ ”چلو غنیمت“، تو یہ ہی نشہ کی بات ہوئی اور پھر پہلے سے قرآن پاک میں حکم بھی اُترا ہے، موجود ہے ﴿لَا تَقْرُبُوا الصَّلَاةَ وَأَنْتُمْ سُكَارَىٰ حَتَّىٰ تَعْلَمُوا مَا تَقُولُونَ﴾ نماز اُس وقت نہ شروع کیا کرو جس وقت نشہ کی حالت میں ہو حتیٰ کہ تمہیں یہ پتہ چلے کہ کیا کہتے ہو، جب ہوش آجائے پھر نماز پڑھ لیا کرو گویا شراب جائز رہی۔ بعد میں آقائے نامدار ﷺ نے شراب منع کر دی اور پھر آتا ہے کہ حَرَامَ تِجَارَةِ الْخَمْرِ ۲ شراب کی تجارت بھی منع کر دی، ایک تو یہ ہے کہ خود پیئے، ایک ہے کہ خود نہیں پیتا تجارت کرتا ہے مگر نہیں وہ بھی درست نہیں ہے مسلمان کے لیے۔

۱۔ بخاری شریف کتاب المظالم والغصب رقم الحدیث ۳۴۶۴

۲۔ بخاری شریف کتاب الصلوة رقم الحدیث ۴۵۹

دن دھاڑے ڈاکہ مارنے والا مومن نہیں :

ایک چیز یہ ہے کہ انسان لوٹ مار جب کرتا ہے اور بڑا رعب داب اُس کا ہو جاتا ہے لوگ اُسے دیکھ کے نام سن کے بھاگ کھڑے ہوتے ہیں اُس کے سامنے کوئی نہیں ٹھہرتا دُور سے دیکھتے رہتے ہیں نظریں اٹھا اٹھا کے دیکھتے ہیں وغیرہ وغیرہ ایسی کیفیات پیدا ہو جاتی ہیں کہیں آنکھیں پھاڑ پھاڑ کے دیکھتے ہیں کہیں ڈر کے بھاگتے ہیں کہیں کچھ ہوتا ہے بڑا رعب داب کسی آدمی کا پیدا ہو گیا وہ کون ہے وہ بڑا 'ڈاکو' بن گیا تو آقائے نامدار ﷺ نے فرمایا لَا يَنْتَهَبُ نَهْبَةً يَرْفَعُ النَّاسُ إِلَيْهِ فِيهَا أَبْصَارُهُمْ حِينَ يَنْتَهِبُهَا وَهُوَ مُؤْمِنٌ کوئی جب ایسے لوٹ مار کرتا ہے اور لوگ اُسے دیکھتے ہوتے ہیں، بے بس ہوتے ہیں ڈرتے ہوتے ہیں جب وہ یہ حرکت کرتا ہوتا ہے تو مومن نہیں۔

خیانت کرنے والا مومن نہیں :

اور ارشاد فرمایا کہ لَا يَغْلُ أَحَدُكُمْ حِينَ يَغْلُ وَهُوَ مُؤْمِنٌ جب غلول خیانت کرتا ہے کوئی مال غنیمت میں خیانت ہو یا کہیں تو ایمان پر نہیں ہوتا فَإِنَّمَا كُمْ إِنَّا كُمْ ۱ اس چیز سے بچو بچو ! یہ چیزیں نہ آنے پائیں تمہارے اندر۔ یہ تمام وہ چیزیں ہیں جن کا تعلق حقوق العباد سے بھی ہے اور اخلاقیات بھی اس کے اندر آتی ہیں، شراب میں مثلاً اخلاقیات آگئیں اور چیزوں (چوری، خیانت، وغیرہ) میں بھی ہیں یہ، یہ سب چیزیں رسول کریم علیہ الصلوٰۃ والتسلیم نے روک دیں منع فرمادیں، پہلے یہ ان کی رواجی چیزیں تھیں، یہ اکڑفوں، سرداری، لوٹ مار، ادھر لوٹتے تھے ادھر سخاوت کرتے تھے۔

ارشادات کا مطلب ؟ :

اچھا اب اس حدیث شریف میں جو جملے آئے ہیں وہ بڑے سخت ہیں کہ جب وہ چوری کرتا ہے تو مومن نہیں، جس وقت شراب پی رہا ہے مومن نہیں، لوٹ رہا ہے مومن نہیں، خیانت کر رہا ہے مومن نہیں، زنا کر رہا ہے مومن نہیں، یہ تو ایمان سے نکال دیا۔ اصل میں مطلب اس کا کیا ہے ؟ اصل میں مطلب یہ ہے جو صحابہ کرامؓ نے سمجھا اور صحابہ کرامؓ کے بعد تابعین اور علماء نے سمجھا وہ یہ مطلب ہے

کہ ایمان کامل نہیں رہا کمالِ ایمانی اُس وقت موجود نہیں، اگر ایمان کامل موجود ہو تو یہ بات کر ہی نہیں سکتا۔ کچھ علماء نے اس کی تفسیر کی کہ نکل آتا ہے دل سے اُوپر آجاتا ہے اور جب وہ ان گناہوں میں سے گناہ کا کام کر چکتا ہے معاذ اللہ! تو پھر وہ لوٹ کر آجاتا ہے کیونکہ رسول اللہ ﷺ کا اگر مقصد یہ ہوتا کہ بس کافر ہو گیا تو پھر تو یہ بھی حکم فرمایا ہوتا کہ اس کے بعد دوبارہ کلمہ پڑھے لا الہ الا اللہ محمد رسول اللہ دوبارہ کلمہ پڑھے، یہ نہیں ہے تو پھر اس کے معنی؟ اس کے معنی اُن کے نزدیک یہ ہیں کہ جو یہ کام کرتا ہے وہ ایسے ہے کہ اُس کا ایمان گویا نکل گیا۔

”خوارِج“ بہک گئے :

بعد میں کچھ سخت مزاج لوگ پیدا ہوئے، وہ ہیں ”خوارِج“ انہوں نے اس کا مطلب یہ لیا کہ بس ایمان سے نکل گیا اور کافر ہو گیا اب اُسے دوبارہ مسلمان ہونا پڑے گا کوئی جھوٹ بولتا ہے تو جھوٹا بھی کافر ہو گیا دوبارہ مسلمان ہونا پڑے گا انہوں نے بالکل ایمان سے خارج کر دیا لیکن یہ فرقہ کہلاتا ہے اہل بدعت کیونکہ انہوں نے نئی چیز ایجاد کی اب نئی چیز اعمال میں ایجاد کر لے کوئی یا عقائد میں ایجاد کر لے کوئی دونوں بدعتی کہلائیں گے تو یہ عقائد کی بدعت ہے۔

”معتزلہ“ بہک گئے :

ان کے بعد ایک فرقہ اور آ گیا وہ عقل پرست تھا وہ یہ اصول بنا کے میدان میں آئے کہ جو چیز ہماری سمجھ میں آئے گی وہ مانیں گے، نہیں آئے گی تو اُس کے معنی اپنے آپ جو سمجھ میں آسکتے ہوں وہ بنائیں گے، ورنہ نہیں یہی فرقہ ”معتزلہ“ کہلاتا چلا آیا ہے اور اس کے طرح طرح کے رنگ ہوتے رہے ہیں۔

اب سرسید تھے وہ بھی معتزلی تھے اُن کے بعد جو اور گزرے ہیں مرزا حیرت ہوئے اور شاید اسلم جیراج پوری کہلاتے ہیں اور پرویز کہلاتے ہیں اس طرح کے جو لوگ گزرے ہیں یا موجود ہیں! اُن کا اصول یہ ہے کہ وہ حدیث جو عقل قبول کر لے وہ مان لو جو عقل قبول نہ کرے وہ نہ مانو۔

مثال سے وضاحت :

سر سید نے کہا کہ پہاڑ کے پتھر کو کٹڑی مارنی اور اُس سے پانی کا ٹکنا یہ کیا بات ہوئی، یہ کیسے ! سمجھ میں نہیں آتا ! لہذا قرآن پاک کی آیت ﴿اَنْ اَضْرِبَ بِعَصَاكَ الْحَجَرَ﴾ اپنی لاٹھی پتھر پر مارو، اس کا ترجمہ بدل ڈالا اور انہوں نے کہا کہ اپنی لاٹھی ٹیک کر پہاڑ پر چڑھو جب وہاں پہنچے تو وہاں بارہ چشمے تھے اور ﴿فَانْفَجَرْتُمْ﴾ کے معنی، اُس میں سے پھوٹ نکلے، اس کے معنی غائب کر دیے گول مول کر دیے، کیوں ؟ عقل قبول نہیں کرتی ! عذاب قبر، ثواب قبر کا انکار کرتے ہیں کہ نہیں ہوتا کیونکہ اگر ہوتا تو نظر آتا، نظر تو آتا نہیں، کہتے ہیں قبر میں لیٹا دو اور اگلے دن کھول کے دیکھو تو لیٹا ہی ہوا ہوگا بیٹھے گا تو نہیں لہذا عذاب اور ثواب یہ ہے ہی نہیں، انہوں نے اپنا یہ عقیدہ بنا لیا، بدعات اور گمراہی میں پڑ گئے یہ بدعت کہلاتی ہے، یہ بدعت عقائد ہوئی۔

اس میں ایسی چیز کا انکار ہو جائے جو قرآن میں آئی ہوئی ہو تو کفر ہو جائے گا اور ایسی چیز کا انکار ہو جائے کہ جو شروع سے آج تک ہر مسلمان جانتا آیا ہے چاہے کہیں بھی گیا ہو مثال کے طور پر مغرب کی تین رکعت ہیں یہ کسی بھی ملک میں چلے جائیں جہاں بھی مسلمان ہیں انڈونیشیا، ملائیشیا اور آگے چلے جائیں جاپان میں کوئی مل جائے چین کی طرف تو کروڑوں ہیں وہ تین ہی پڑھیں گے، فجر کی دو ہی پڑھیں گے اب اگر ایسی چیزوں کا کوئی انکار کر دے تو پھر یہ ہے کہ وہ تو اسلام سے نکل جائے گا یہ کفر ہے، نماز کی تعداد گنتی رکعتوں کی یہ قرآن پاک میں کہیں نہیں ہے اور حدیث پاک میں بھی کم ہیں روایتیں اور عمل، عمل بہت ہے وہ چلا آرہا ہے اتنا ہے کہ جہاں بھی جائیں گے وہاں یہی ملے گا، جو نمازی ہوگا وہ اسی طرح پڑھے گا تو ایسی چیز کا انکار کر دے ایک چیز کا بھی تو کفر ہو جاتا ہے اسلام ختم ہو جاتا ہے۔

تو تمام ضروریات یعنی جو چیزیں اسلام نے اس طریقے پر ثابت کی ہیں اور ہمارے پاس تک ثابت چلی آرہی ہیں وہ ”ضروریات دین“ کہلاتی ہیں، ضروریات دین کا انکار نہیں کیا جاسکتا جیسے قرآن پاک کی آیت کا انکار نہیں کیا جاسکتا۔ تو ان لوگوں نے عذاب قبر کا انکار کر دیا، پل صراط کا انکار





”خارجی“ کہتے ہیں کہ جو بھی مرتکبِ کبیرہ ہے کوئی کبیرہ گناہ کر لے وہ ایمان سے خارج ہو گیا اور کفر میں داخل ہو گیا اب اُسے دوبارہ مسلمان ہونا پڑے گا۔

”معتزلہ“ کہتے ہیں کہ ایمان سے خارج ہو گیا ہے مگر کفر میں داخل نہیں کیونکہ اس میں یہاں کہیں یہ نہیں آیا کہ دوبارہ ایمان قبول کرے۔

اور اہل سنت والجماعت کا جو مسلک چلا آ رہا ہے چاہے وہ جو بھی ہوں شافعی ہوں، مالکی ہوں، حنبلی ہوں، حنفی ہوں اُن سب کا یہ ہے جو صحابہ کرام نے سمجھا، مطلب اس کا وہ یہی ہے کہ کمالِ ایمانی جو ہے وہ نہیں رہتا اگر ایمان کامل ہو تو گناہ نہ کر سکے گا ایمان میں نقص ہے اُس کے، اس لیے یہ گناہ بھی کر لیتا ہے وہ گناہ بھی کر لیتا ہے، ایمان ایسی چیز ہے کہ وہ اگر کامل ہو تو گناہ سے رُک جائے گا وہ گناہ سے اُس کو روک دے گا۔

اس میں وہ تمام چیزیں بتائی گئیں جو اُس دور میں ہوتی تھیں اور رسول اللہ ﷺ نے وہ سب مٹا دیے، لوٹ مار بالکل ختم ہو گئی، اُس وقت ایسی تھی کہ فخر کی چیز تھی جیسے کہ اب کوئی غنڈا ہو وہ کوئی ایسی حرکت کرے تو اُس پر فخر کرے گا اور اُس کے پیروکار بھی فخر کریں گے مگر یہاں تو یہ آ گیا کہ جب وہ لوٹ مار کرتا ہے لوگ اُسے دیکھتے ہوتے ہیں وہ اندر خوش ہوتا ہے یا فخر محسوس کرتا ہوتا ہے بڑائی محسوس کرتا ہوتا ہے تو اُس وقت وہ ایمان کی حالت میں نہیں ہوتا۔ یہ سب چیزیں آقائے نامدار ﷺ نے مٹا دیں اسلام نے مٹا دیے۔

اللہ تعالیٰ ہم سب کو اعمالِ صالحہ کی توفیق عطا فرمائے، آمین۔ اختتامی دُعا.....

